

॥ ऋणमोचकमङ्गलस्तोत्रम् ॥

Rṇamocaka Maṅgala Stotram

मङ्गलो भूमिपुत्रश्च ऋणहर्ता धनप्रदः ।

maṅgalo bhūmiputraśca ṛṇahartā dhanapradaḥ ।

स्थिरासनो महाकायः सर्वकर्मावरोधकः ॥ १ ॥

sthirāsano mahākāyaḥ sarvakarmāvarodhakaḥ ॥ 1 ॥

लोहितो लोहिताक्षश्च सामगानां कृपाकरः ।

lohito lohitākṣaśca sāmagānāṃ kṛpākaraḥ ।

धरात्मजः कुजो भौमो भूतिदो भूमिनन्दनः ॥ २ ॥

dharātmajaḥ kujo bhaumo bhūtido bhūminandanaḥ ॥ 2 ॥

अङ्गारको यमश्चैव सर्वरोगापहारकः ।

aṅgārako yamaścaiva sarvarogāpahāraḥ ।

वृष्टेः कर्ताऽपहर्ता च सर्वकामफलप्रदः ॥ ३ ॥

vṛṣṭeḥ kartā'pahartā ca sarvakāmaphalapradaḥ ॥ 3 ॥

एतानि कुजनामानि नित्यं यः श्रद्धया पठेत् ।

etāni kujanāmāni nityaṃ yaḥ śraddhayā paṭhet ।

ऋणं न जायते तस्य धनं शीघ्रमवाप्नुयात् ॥ ४ ॥

ṛṇaṃ na jāyate tasya dhanam śīghramavāpnuyāt ॥ 4 ॥

धरणीगर्भसम्भूतं विद्युत्कान्तिसमप्रभम् ।

dharanīgarbhasambhūtaṁ vidyutkāntisamaprabham ।

कुमारं शक्तिहस्तं च मङ्गलं प्रणमाम्यहम् ॥ ५ ॥

kumāraṁ śaktihastaṁ ca maṅgalaṁ praṇamāmyaham ॥ 5॥

स्तोत्रमङ्गारकस्यैतत् पठनीयं सदा नृभिः ।

stotramaṅgāarakasyaitat paṭhanīyaṁ sadā nṛbhiḥ ।

न तेषां भौमजा पीडा स्वल्पापि भवति क्वचित् ॥ ६ ॥

na teṣāṁ bhaumajā pīḍā svalpāpi bhavati kvacit ॥ 6॥

अङ्गारक महाभाग भगवन् भक्तवत्सल ।

aṅgāraka mahābhāga bhagavan bhaktavatsala ।

त्वां नमामि ममाशेषमृणामाशु विनाशय ॥ ७ ॥

tvāṁ namāmi mamāśeṣamṛṇamāśu vināśaya ॥ 7॥

ऋणरोगादिदारिद्र्यं ये चान्ये ह्यपमृत्यवः ।

ṛṇarogādidāridryaṁ ye cānye hyapamṛtyavaḥ ।

भयक्लेशमनस्तापा नश्यन्तु मम सर्वदा ॥ ८ ॥

bhayakleśamanastāpā naśyantu mama sarvadā ॥ 8॥

अतिवक्र दुराराध्य भोगमुक्तजितात्मनः ।

ativakra durārādhyā bhogamuktajitātmanah ।

तुष्टो ददासि साम्राज्यं रुष्टो हरसि तत्क्षणात् ॥ ९ ॥

tuṣṭo dadāsi sāmrajyaṁ ruṣṭo harasi tatkṣaṇāt ॥ 9॥

विरिञ्चिशक्रविष्णूनां मनुष्याणां तु का कथा ।

viriñciśakraviṣṇūnām manuṣyāṇām tu kā kathā ।

तेन त्वं सर्वसत्त्वेन ग्रहराजो महाबलः ॥ १० ॥

tena tvaṁ sarvasattvena graharājo mahābalaḥ ॥ 10॥

पुत्रान् देहि धनं देहि त्वामस्मि शरणं गतः ।

putrān dehi dhanam dehi tvāmasmi śaraṇam gataḥ ।

ऋणदारिद्र्यदुःखेन शत्रूणां च भयात्ततः ॥ ११ ॥

ṛṇadāridryaduḥkhena śatrūṇām ca bhayāttataḥ ॥ 11॥

एभिर्द्वादशभिः श्लोकैर्यः स्तौति च धरासुतम् ।

ebhirdvādaśabhiḥ ślokairyah stauti ca dharāsutam ।

महतीं श्रियमाप्नोति ह्यपरो धनदो युवा ॥ १२ ॥

mahatīm śriyamāpnoti hyaparo dhanado yuvā ॥ 12॥

॥ इति श्रीस्कन्दपुराणे भार्गवप्रोक्तं

॥ iti śrīskandapurāṇe bhārgavaproktam

ऋणमोचकमङ्गलस्तोत्रं सम्पूर्णम् ॥

ṛṇamocakamaṅgalastotraṁ sampūrṇam ॥